

“ሽዑ ጊዴዎን ኣብኡ ንእግዚአብሔር መስውኢ ሰርሑ : እግዚአብሔር - ሰላም (ያህዌ - ሻሎም) ኢሉ ኸኣ ሰመዮ ::” (መሳ 6:24) ::

ዓምዲ - ጸሎት

ሰይጣን ዘዳልዎ ፍሕሶታት-ምጽናት

“ኣብቲ ልዑል ከኣ ናይ ትዕቢት ቃል ኪዛረብ : ነቶም ናይ ልዑል ቅዱሳን ድማ ኬጽንቶም : ዘመናትን ሕጋጋትን ኪልውጥ ከኣ ኪሕልን እዩ” /ዳን 7:25 / ::

ሰይጣን ዕዮ ኣለዎ : ንሱ ኸኣ ንደቂ ኣምላኽ ምጥቃዕ እዩ :: ናቱ መጥቃዕቲ ሃንደበት ዝመጽእ ኣይኮነን : መብዛሕትኦ ጊዜታት : ዘገም እናበለን ቀስ እናበለን እዩ ዝመጽእ :: ኣብ ዳን 7:25 : ሰይጣን ከመይ ጌሩ ነቶም ናይ ልዑል ቅዱሳን ኬጽንቶም /ከጥፍእም/ ከም ዝደለ : ተጠቒሱ ኣሎ :: ብሓቂ ኣንጻር ነቶም ናይ ልዑልን ቅዱሳን ውጥን ኣለዎ : እዚ ውጥን ንእኡም ንምጽናት ወይ ንምጥፋእ እዩ :: በዚ ምኽንያት : እቲ ዕዮ ሰይጣን ንምጽናት ቅዱሳን ብምርኣይ ዘይኮነስ ቀስ ብዝበለ ምዃኑ : ብንጹር ከለልይዎ ይግባእ ::

እዛ “ምጽናት” እትበል ቃል : እንታይ ትርጉማ : ሓሳብ ናይዛ ቃል : ሓዲት ኣብዛ ደቂቅ የጉድለካ : ድሕሪኡ ወሲኹ ሓዲት ኣብ ትቕጽል ደቂቅ የጉድለልካ :: ሎሚ ሓዲት የጉድል : ጽባሕ ከኣ ሓዲት የጉድል :: በዚ ኸምዚ : እቲ ምጽናት ወይ ምጥፋእ ዳርጋ ዘይርእዩ : እንተኾነ ግን ምጉዳል እዩ :: እዚ ምጉዳል ሽዑንሽዑ ዘይፍለጠካ ንጥፈት እዩ : ግናኽ መውዳእታኡስ ጠሪሹ ዝተርፈካ ዘይብልካ ከሳብ ትኸውን የጽንተካ : ስለዚ እዚ ኣገባብ ዕዮ ሰይጣን ኣብ ህይወት እቶም ደቂ ኣምላኽ ከሳብ ዓቕሞም ዝጽንቅቂ ከሳብ ፈጸሞም ዝጸንቱ ምግባር እዩ :: ሎሚ ሓዲትዮ ዘጽንተልካ : ኣብ ዝቕጽል መዓልቲ ኸኣ ሓዲት : ሕጂ ብመጠኑ ንእሽቶይ ከም ትሳቕ ይገብር : ደሓር ድማ ንእሽቶይ ይውስኽ :: ገለ ከም ዘይገብር ከም ብላሽ ዝኾነ ትሓስቦ ትኸውን : እንተኾነ ሰይጣን ናይዚ ምጉዳል ውጽኢቱ ነቶም ቅዱሳን ፈጸሙ ከጥፍእም ከም ዝኸእል ይፈልጥ እዩ ::

በዚ ምኽንያትዚ : መጽሓፍቅዱስ ከምዚሉ የመልከተልና “ዓመጸ ስለ ዝበዝሐ ድማ : ናይ ብዙሓት ፍቕሪ ከትዝሕል እያ ::” (ማቴ24:12) : እዚ ማለት ዘገም (ወይ ቀስ) እናበለ እናዘላለ - እናዘላለ ዝኸይድ እዩ :: ልክዕ ከምታ መንፈስ ጥንቆላ ዝነበራ ግዝእቲ ደድሕሪ በዓል ሃዋርያ ጳውሎስ እናኸደት : ንብዙሕ መዓልታት ትጭድር ዝነበረት እዩ : (ግብ16:17-18 ንርአ) :: ብተወሳኺ : መጽሓፍ ቅዱስ

ከም ዝነግብረና : ፌሊክስ ካብ ጳውሎስ ገንዘብ ከረከብ ተስፋ ይገብር ነበረ : (ናብ 2^ይ ገጽ ይቕጽል) ➔

ዘለኣለማዊ ህይወት ንዝደልዩ

መጽሓፍ ቅዱስ ከም ዝነግረና ድሕሪ ሞት ትንሳኤ ኣሎ : ጎይታናን መድሓኒናን የሱስ ክርስቶስ ከምዚ ይብለና “ትንሳኤን ህይወትን ኣነ እየ : እቲ ብኣይ ዝኣመነስ እንተ ሞተ እኳ : ብህይወት ኪነብር እዩ” (ወንጌል ዮሃንስ 11:25) :: ሎሚ ህዝቢ ዓለም ብብዙሕ ነገር ትሓዝ /busy/ እዩ : ብዘይካ ዋኒን ገዛእ ርእሱ ዳርጋ ካልእ ዘገድሶ ኣይመስል :: ብዛዕባ ሓዉ ኣየገድሶን እዩ : ዓመጸ በዚሑ : ናይ ብዙሓት ፍቕሪ ድማ ዝሒሉ :: እዚ ኸኣ ምልክት ምምላስ የሱስ ክርስቶስ እዩ : የሱስ ከምላስ እዩ : ንኹሉ ድማ ከከም ግብሩ ከፈደዮ እዩ : እዚ ቻልዚ ክፍጸም ግድንዩ : ስለዚ የሱስ በየገይቲ ሰዓት ከም ዝመጽእ ኣኣይንፈልጥን ኢና : ከምዚ ኸኣ ይብል “ስለዚ ወዲሱብ ብዘይሓስብኩምዊ ጊዜ ኺመጽእ እዩ እሞ : ንስኻትኩም ድማ እተዳሎኹም ኩኑ ::” (ወንጌል ማቴዎስ 24:44):: እምበኣኣርሲ ምስ የሱስ ህይወት ዘለኣለም ክህልወና : ንየሱስ ከም መድሓኒ ህይወትና ንቀበሎ : ብትንሳኤ ምውታት ድማ ከተንስእና እዩ :: እዉ ቃሉ ከምዚ ይብል “ብጎይታና የሱስ እመን እሞ ንስኻን ቤትካን ከትድሕኑ ኢኹም” (ግብሪ ሃዋርያት 16:31) :: እምበኣኣርሲ ከንድሕን እንተኾይንና : ዘለኣለማዊ ህይወት ክንረከብ : ሎሚ ብጎይታና የሱስ ንእመን : ንየሱስ ናብ ህይወትና ንዓ ንበሎ : ንሱ ኸኣ ኣብ ልብና ምሳና ክኸውን እዩ :: “ሎሚ ድሓን : ጽባሕ ግን ንጎይታ ክሰዕስ እየ” ኣይንበል : ምኽንያቱ እታ መዓልቲ ምድሓን ሎሚ እያ :: እምበኣኣርሲ ከምዚ ኢልና ንጸሊ “ዎ ጎይታ የሱስ ህይወተይ ከተድሕኑ እልምነካ ኣለኹ : ናይ ህይወተይ ንጉስ ንስኻ ኩን : ንስኻ በይንኻ ግዝእኒ : ምርሓኒ :: ጎይታ የሱስ ይኣምነካ ኣለኹ : ህይወተይ ተረከባ : ኣብቲ ናይ ዘለኣለም መገድኻ ምርሓኒ : ደግፊኒ : ካብ ሓጢአተይ ብደምካ ሕጸበኒ :: ናብ ህይወተይ ንዓ : ናብ ቤተይ እቶ :: ክብሪ እህበካ ኣለኹ : ተመስገን : ክብሪ ንስምካ : ብልበይ ይኣምነካ ኣለኹ :: ኣሜን” :: እምበኣኣርሲ ጎይታ ዝዚ ዝጸለፍሮ ሰሚዖም ኣሎ : ካብዛ ሰዓት እዚኣ ናይ ጎይታና የሱስ ክርስቶስ ኢና : ካብ ሎሚ ጀሚርና : ንቻሉ ነንብብ : ንመጀመሪ ክኾነና ወንጌል ዮሃንስ ነንብብ :: ምስቶም ንየሱስ ዝስዕቡ ንሕበር ኢና : ምስኣቶም ንዘራረብ : የዕሩኽትና ንግበርም : ብኹሉ ንጠንቀቕ :: ጎይታናን መድሓኒናን የሱስ ክርስቶስ ይባርኽኩም ::



ሰይጣን ዘዳለዎ ፍሕሶታት . . .

(ካብ 1^ኛ ገጽ ዝቐጽል)

ስለዚ ብዙሕ ጊዜ ለልኢኹ እናምጽኤ ይዛረብ ነበረ ። (ግብ24:26) ። ብሉይ ኪዳንውን ከም ዝገልጽ ፡ ደሊላ “መዓልታዊ” ንሳምሶን ብቻላታ ላሕ ምስ አበለቶን አሳቐየቶን ፡ ነፍሱ ኸላዕ ሞት ተጨነቐት ይብለና ፡ መሳ 16:16። ከምኡ እዩ ሰይጣን ንደቂ አምላኽ ፡ ቀስ ብቐስ ፡ ንሓያለ መዓልታት ፡ እናደጋገመ ፡ ከሳብ ዝጸንቱ ይጽዕር ። ኣብ ኤፌ 6:13 “እከይቲ መዓልቲ” ታባሂሉ ዘሎ ፡ ነቲ ናይ ሰይጣን ፍሕሶታት-ምጽናት እዩ ዘመልከት ። ሰይጣን ከመይ ገይሩ ከጽንተና ከም ዝመጽእ ነቲ ፍሕሶታት ምጽናት ድማ ከመይ ጌርና ከም ንቃለሶ ከነለለ ፡ ብሓቂ እግዚአብሄር አዲነትና ክኸፍት ንለምዓ ። ሰይጣን ነየን ነየን እዩ ዘጽንት ወይ ዘጥፍእ ቀጺልና ንርእ ፡-

1. ምጽናት አካላት ሰብነት

ብፍላይ - ብፍላይ ንአካላት ወዲ ሰብ አመልኪቱ ፡ ሰይጣን ንደቂ አምላኽ ከንደይ ከም ዘዳኸም ብቐሊሉ ከንርኢ ንኸእል ኢና ። ክልተ ኣብነታት ከንዝክር ፡ መውቃዕቲ ሰብነት እዮን (እዮ2:7-8)። ኣብ ስጋ ጳውሎስ ዝነበረ እጅኽ (2ቐረ 12:7) ። እዚአተን እተን ፍሉጣት ሰይጣን ዝነበረን ምጽናት አካላት ሰብ እዮን ። ኣዝዮም ሓደት ዝኹኑ ክርስትያናት ቀደም ምሉእ ጥዕና ዝነበሮም ፡ ድሕሪ ምድሓኖም ግን ፡ ሕማምን ድኻምን አካላቶምን የጋጥሞም ። ጎይታ አዲነትና እንተዝኸፍት እሞ ሓደ ንአካላት ውሉድ አምላኽ ከወቅዕ ክፍህስ ዝውዕል ከም ዘሎ ከነስተውዕል ፡ ንሱ ኸእ ሰይጣን እዩ ። ማዕረ ማዕሪኡ ድማ ፡ ከንነቐሓሉ ዘሎና ፡ ብዙሓት ኣገልገልቲ ጎይታ ፡ ቅድሚ ወንጌል ከሰብኩ ምውጻእም ኣብ ጽቡቕ ጥዕና ዝነበሩ ፡ ንጎይታ ከዓዩ ምስ ወጹ ግን ኣብ ሓጺር ጊዜ ኣብ ሰለስተ - ሓሙሽተ ዓመታት ጥዕናአም ይሓምቐ ። እዚ ምጽናት ቅዱሳን እዩ። ንሱ ንውሉድ አምላኽ ፡ ሎሚ ንእሽቶይ ክበልዕ ይገብር ፡ ጽባሕ ንእሽቶይ ክድቅስ ይገብር ። ሎሚ ፡ ንእሽቶይ የድከም ፡ ጽባሕ ከአ ቅሩብ ወሲኹ የድከም ። በዚ ኸምዚ ፡ ካብ ጊዜ ናብ ጊዜ ነንእሽቶይ እናጉደለ ፡ ኣብ መጨረሻ ጥዕና አማኒ ፈጸሙ ክንዝነዝ ይገብር ። ከምዚ ዘአመሰለ እዩ ዕዮ ሰይጣን ።

2. ምጽናት ልቢ ሰብ

ሰይጣን ኣብ አካላት ሰብነት ጥራይ ኣይኮነን ዕዮታቱ ፡ ኣብ ልቢ ወዲ ሰብውን ይዓዩ እዩ ። ንጎይታ ፈለማ ኣብ ዝአመንካሉ ጊዜ ኣዝዩ ሓገስን ደስታን ሰላምን እዩ ዝስምዓካ ። ግናኽ ንቐሕ እንተዘይኮንካ ፡ ሰይጣን እንታይ ክገብር ከም ዝኸእል ዘይትፈልጥ እንተኹንካ - ሓደ መዓልቲ ከየስተውዓልካዮ ንዝላእ ርእሰኻ ኣብ ዘይምቐእ ክትረኽባ ኢኻ ። ሎሚ ገለ ዘይቅሱን ትኸውን ፡ ጽባሕ ገለዘይሕጉስ ትኸውን ፡ ድህሪ ጽባሕ ጉሁይ ትኸውን ፡ በብንእሽቶይ ሰላምካ ምሉእ ብምሉእ ይጠፍእ ፡ ሓገስካ ፈጸሙ ይርሕቕ ። ሰይጣን ከምዚ ገይሩ እዩ ዘብርሰካ ፡ ክሳብ ረሸሽ ኢሉ ዝደኸመካን ኣብ ኩነተ ሕልናኻ ምዕራብ የብጽሓካ ።

3. ምጽናት መንፈሳዊ ህይወትና

ሰይጣን ንመንፈሳዊ ህይወትካ ውን የጽንት እዩ ። በብንእሽቶይ ህይወት ጸሎትካ ይወስድ ፡ ንእግዚአብሄር ዘሎካ እምንቶ እናነከየ ኣብ ዝላእ ርእሰኻ ምእማን ግን እናወሰኸ ክኸይድ ይገብር ፡ ኣብ ሓደ ጊዜ ንእሽቶይ ዝገብር ። ንሱ ካብቲ ናይ ቅድሚ ሕጂ ዝነፋዕካ ኮይኑ ክስምዓካ ይገብር ። በብደረጃ ኣብ ህያባት ዝላእ ርእሰኻ ክትውከል የጋግየካ ። በብቐሩብ ንልብኻ ካብ ጎይታ ክርሕቕ የስድዖ። ሰይጣን ንውሉድ አምላኽ ብሓደ ጊዜ ብዓቢ ሓይሊ

ይወቕዖ ነይሩ እንተ ዝኸውን ፡ ብኡንብኡ ንዕዮታቱ መለለይዎ እሞ ከመይ ይቃወምዎ ምፈለጡ ነይሮም ። ሰይጣን እቲ ተንኮሉ ብእተራቐቐ እምበር ፡ መውቃዕቲ ብሓደ ጊዜ ኣይኮነን ዝወቅዕ ። ንሱ ንምጽናት ቅዱሳን ንፍሕሶታቱ እናጸዓረ ኣብ እተናወሐ ክፍለ ጊዜ ፡ ንውሉድ አምላኽ ኣብ ሓደ ጊዜ ሓደት እናጥፍእ ፡ ሓደት ድማ ንድሕሪት እናመለሰ ዕዮኡ ይገብር ። ንሱ ንህዝቢ አምላኽ ንምጽናት ዝጥቀሙሉ ኣገባብ ከምዚ በብሓደት እዩ ።

4. ምጽናት ጊዜና

ሰይጣን ንጊዜና ከይተረፈ እዩ ዘጽንት ። ፌሊክስ ንጳውሎስ “ብዙሕ ጊዜ ለልኢኹ” ምስኡ ጊዜ ይወስድ ነበረ ። ምስቲ ምልኣት ሓይልን ውሕበትን ዘለዎ ሃዋርያ ፡ ድሕሪ ናይ ክልተ ዓመት ዝርርብ ፡ ፌሊክስ ጌና ኣይደሓነን ። እዚ ፍሕሶ ሰይጣን ንምጽናት ሰብ እዩ። ጳውሎስ ሎሚ ንዓስቢ ዘይብሉ ከዛረብ ይጽዋዕ ፡ ጽባሕ ከአ ደጊሙ ከዛረብ ይጽዋዕ ፡ ሕጂ ውን ብዘይ ገለ ዓስቢ ፡ ብድሕሪኡ ዘሎ መዓልቲ መሊሱ ሓንሳብ ከዛረብ ይዕደም ፡ መሊሱ ይደግም ፡ ብዘይ ገለ ውጽኢት ። ጳውሎስ ንክልተ ዓመት ዝአክል ተዓሻሽዩ “ንዕዮ ውጽኢት ኣልበ” ተጸምዶ ። ሰይጣን ንጊዜን ሓይል ሰብን ክንደይ እዩ ዘጽንት !

ውሉድ አምላኽ ንፍሕሶ ሰይጣን እንተ ዘይአለልይዎ ፡ ኣብ መጻወድያኡ ብቐሊሉ ከወድቐ ይኸእል እዩ ። ብሓቂ ጊዜና ከይጠፍኣና ንኹለን ቁጽሪ ሰዓታትና ከነድሕነን ከምኡ ውን ውጽኢት ኣብ ዘይብሉ ዕዮ ሰይጣን ከይጸምደና ፡ ኣይንጸመም ።

5. ምጽናት ቅድስና ሳምሶን

ሳምሶን ድኽመታት ነይርዎ እዩ ፡ ግናኽ ንቐድስናኡን ንምስክርነቱን ምፍላዩን ክሕልዎ ነይርዎ ። ምኽንያቱ ንቐድስናኻ ምጥፋእ ማለት ሓይልኻ ፡ ምስክርነትካ ምጥፋእ ማለት እዩ ። እዚ ኸአ ንህልውና መንፈስ ቅዱስ ካብ ህይወትና ምጥፋእ ማለት እዩ ። ሳምሶን ናዝራዊ ንአምላኽ እተፈልየ ናዝራዊ እዩ ዝነበረ ። ሰይጣን ምንጪ ሓይሊ ናይዚ ሰብዚ ኣብ ቅድስና ምኃኑ ይፈልጥ ነበረ ። በዚ ኸአ ፡ ምንጪ ህይወት ሳምሶን ክትንክፍ እንተኹይኑ ፡ ንቐድስናኡ ክሕድን ኣለዎ ። ነዚ ከመይ ገይሩ ገብሮ ፡ ደሊላ እትብሃል ሰበይቲ ተጠቐመ ፡ ንሳ ኩሉ መዓልቲ ብዘረባኣ ንሳምሶን ላሕ ከምተብሎን ከም እተሳቐየን ፡ ነፍሱ ኸላዕ ሞት ክትጭነቐ ፡ ገበረ ። ምሳ 16:16-17 ። ስለዚ ድማ ፡ ሳምሶን ምስጢር ሓይሉ ገለጸ ። መወዳእታ ውጽኢቱ ኸአ ፡ ኣብ መፈንጠራ ሰይጣን ወደቐ ፡ ቅድስናኡ ፡ ሓይሉ ፡ ምስክርነቱ ፡ ምፍላዩ ፡ ህልውና አምላኽ ኣብ ህይወቱ ኣጥፍኦ ። እወ ሰይጣን “ኩሉ መዓልቲ” ዝገብር ሰይጣን እዩ - ዕዮኡ ብሓንቲ መዓልቲ ኣይኮነን ዝፍጽም ።

ኣሕዋተይ እግዚአብሄር አዲነትና እንተኸፈቱልና ፡ ሰይጣን ኩሉ ዓይነት መገድታት እናተጠቐመ ንሱን ከጽንት ከሎ ክንሪእ ክክአለና እዩ ። ንሱ ንሰብነት አካላት ፡ ንልቢ ፡ ከምኡ ውን ንመንፈሳዊ ህይወት ሰብ የጽንት ወይ የጥፍእ ። ንሱ ከጽንት ከሎ ብጎነጽ ዘይኮነ ቀስ ብዝበለ ኣገባብ ገይሩ እዩ ዘጥቐዕ ። እምበኣርሲ ኣሕዋት ፡ ካብዚ ፍሕሶታት - ምጽናት ሰይጣን ኣዚና ክንጥንቀቕ ይግብኣና ። ከብርሰና ኣኣይነፍቅደሉ ፡ ኣብ ኩሉ ስጉምቱ ደኣ ጸኒዕና ንቃወም ።

ነዚ ሰይጣን ዘዳልዎ ዕዮ ምጽናት ፡ ንፈንፍና ሃዋርያ ጳውሎስ ኣብ መቄዶንያ ኣብ ዝሰብከሉ ዝነበረ ጊዜ ሓንቲ መንፈስ ጥንቆላ ዘለዋ ግዝእቲ ሰበይቲ ኣጋጠመቶ ። ንሳ ንእኡ ደድሕሪኡ እናሰዓበት “እዞም ሰባት እዚአቶም ባሮት ልዑል አምላኽ እዮም ፡ መገዲ ➔

ምድሐን ከአ ይምህርቱም አለው” : ኢላ እናጨደረት አስአሰር ጳውሎስ ሰዓባት :: (ግብ፡17) :: ኣብ ፍቕዲ 18 “ከምዚ እናበለት ከአ ብዙሕ መዓልታት ገበረት” ይብል : በዚ ነገር ጳውሎስ ከሳብ ዝገባይ ኮነ : ግልጽ ኢሉ ድማ ነቲ መንፈስ “ካብኣ ኸትወጽእ ብስም የሱስ እእዝዘካ ኣሎኹ” በሎ። በታ ጊዜ እቲኣ ውን ወጸ :: ኣብ መንፈሳዊ ዓለም ከምዚ ናይ ጳውሎስ ዝበለ ጽልኣት ኣብ ሰይጣን ክህልወና ኣለዎ : ንሰባት ዘይኮንና ከንጸልአም : ግናኹ ነቶም መናፍስቲ እኮይ ንጽልኣዮም :: ርግጸኛዮ ጳውሎስ ነታ ግዝእቲ ዘይኮነ ነቲ እኩይ መንፈስ እዩ ፈንፊንዎ :: ካብኣ ንክወጽእ ውን ነቲ መንፈስ ኣዘዞ :: ኣብቲ ንባብ፡ እታ ግዝእቲ ከም ሳልሳይ-ኣካል እያ ተጠቐሳ ዘላ :: ድያብሎስ ንሰባት ከጥፍእ ኢሉ ከፍሕስ ከሎ ከም ናይ ጳውሎስ ዝበለ ጽልኣት ክህልወና ኣለዎ ::

ብሓቂ : ሰይጣን ንኣና ከጽንተና ኢሉ ከመይ ይፍትነና እንተ ፈሊጥና : ንእግዚአብሄር ከምዚ ዝበለት ጽልኣት ክህበና ንልምኖ ኢና : እወ ንሰይጣን ምፍንፋንን ብቐጥሳ ምግባጽን ! ብዙሓት ምስ ሰባት ከመይ ይቐጥዑ ይፈልጡ እዮም : ግናኹ ቁጥዕኦም ንሰይጣን ከመይ ይውርውርሉ ዘይምፍላጦም ግን ዘነገርዎዩ :: ብሰባት ክሓርቁ ከለዉ ብኡብኡ ናብ ብርቱዕ ቁጥዓ ይስንደዉ : ግናኹ ሰይጣን ከመይ ይጽንቶም ኣሎስ ኣየስተብህሉን እዮም :: ጳውሎስ ብሰይጣን ብዙሕ መዓልቲ ዘፍ በለ : ከሳብ ዝሓርቐ ኮነ : ኣፉ ከፊቱ ነቲ እኩይ መንፈስ ተቐውዎ : በዚ ኹእ እቲ መንፈስ ነታ ግዝእቲ ለቐቐ :: ስለዚ ድማ : ጸጥ ኢልና ትም ኣይንበል : እስከ ንእኡ ዝጸረር ድምጺ ካባና ይፈኖ :: ውሉድ ኣምላኽ ብኸምዚ ቁጥዑ እንተ ዓብዩ : ንሰይጣን ንምቅዋም ኣፉ ዝኸፍት እንተኾይኑ : ኩሉ ነገር ሰናይ ክኸውንዩ : ሰባት ምስ ድያብሎስ እንተ ተቐጠው : ከንደይ ግሩም እዩ እሞ ፤ ሃሌሉያ : ኢልና ከንጭድር ኢና :: ገሊኦቶም : ኣመና ድኹማት : ሰይጣን ኩሉ ሳዕ ከጽንቶም ዘፍቅዱሉ : ከንደይ ኣዝዮም ዘሕዝኑ እዮም :: ውሉድ ኣምላኽ ንሰይጣን ክቐጣዕን ክፍንፍኖን እዩ ዘለዎ :: ቁጠዕ ብምሃንን ምጽያንካ ብምርኣይን ንሰይጣን ዕዮ ምጽናቱ ከቋርጽ ኢኻ ትገብር።

ከንደይ ሳዕ ኢኻ ሰይጣን ዕዮ ምጽናቱ እናገበረ ኣባኻ : ጸጥ ኢልካ : ብምጽማም ተዓረስካ : እናኣሸገረካ ከሎ ረጊእካ : ከሳብ ኣብ መወዳእታ ኣባኻ ጽልኣት ዘሕድረልካ እሞ ተቐጢዕካ “ነዚ ነገርዚ ይቃወሞለኹ : ብስም የሱስ ካባይ ርሓኹ” ኢልካ እትእውጅ : ትኸውን :: በቃ ልክዕ ከምዚ ብምባል : ብዛዕብኡ እናተናደድካ - እንተ ተቐውምካዮ - ክትናገሩ ኢኻ : እቲ መስርሕ ምጽናት ውን ከብቐዕ እዩ :: ስለዚ ውሉድ ኣምላኽ ተንሲኡ ንሰይጣን ክገንጥን ክግስጽን ኣለዎ :: ገሊኦም ሰባት ንሰይጣን ጌና ከጽመምዎ “ኣይሊ” ይህልዎም እሞ : ዕረፍቲ ከይረኽቡ ይቐጽሉ :: ሱብ ንዕዮ ምብራስን ንዕዮ ምንቃልን ዝጽመሞ እንተኾይኑ : ድያብሎስ ንኣይሊ ኸማስኖ : ንኣንሱን ንመንፈሳዊ ህይወቱን ከጥፍእ : ኣብ መፈንጠራ ጸላኢ ኣሕሊፉ እዩ ዝህብ ዘሎ :: ኣሕዋተይ እስከ ርዱኣት ንኹን : ብርግጽ ነቶም ሰይጣን እተጠቐመሎም ሰባት ኣይኮናን ከንቁጥዎም ዘሎና : ብኣንጻሩ ንኣታቶምሲ ከንዕገሰምዩ ዝግብኣና : ከንፍቅሮም እዩ ኸማን ዝግብኣና :: ግናኹ ነቲ ሕቡእ ውዲት ሰይጣን ከንቃወሞን ከንጸረርን ይግብኣና :: ነቲ ዕዮታቱ ጸኒዕና እንተ ተቐውምናዮ : ቀልጢፍና ሓራ ክንከውን ኢና ::

ነቲ እኩይ እንጸረረሉ ኣይሊ : ንጸቕጢ ናቱ ብምልላይ እዩ ዝመጽእ : ውዲቱ ነለልዩ ኣይንሕላቶ :: ብዙሓት ኣመንቲ : ከጥቅዎምን ክድርኹምን ከሎ : ጸኒዖም ይጸረርዎ እዮም : ግናኹ ኣይሊ ይስእኑ :: ናይዚ ምኽንያት ሰይጣን ንዝገብሮ ጸቕጢ ከራኡ ብዘይ ምኽኣሎም

እዩ :: ንሳቶም ዋላኳ እንተ ተቐውምዎ : ድምጺም ዘልዕሉሉ ኣይሊ ዘይብሎም ይኹኑ :: ክትቃወም እትኸእለሉ ኣይሊ : ኣብቲ ከሳብ ከንደይ ንእኡ ትጸልኦን ትፍንፍኖን : ኣብኡ እዩ ዝምርኮስ :: ንእኡ ፈጺምካ ዘይተቐጣዕካዮ እንተኾንካ : ንእኡ ክትቃወም ዘውጸእካዮ ቃላት ናብ ኣየራት በኒኑ እዩ ዝተርፍ :: እዚ ንደትካ ኣይልኻ እዩ ዝኾነካ :: ኣፍካ ክትከፍት ከሎኻ ንእኡ ክሃድም ክትገብሮ ኢኻ ::

እዚ ኸምዚ ዝበለ ጽልኣት ካብ ምግላጽ እዩ ዝመጽእ :: ምኽንያቱ ነቲ ድያብሎስ ከጽንተካ ኢሉ ዝገብሮ ተስተውዕሎ ኢኻ :: በታ ዘስተውዓልካላ ደቐቐ : ሰይጣን ፍሕሶኡ ከም ተረኽቦ ይፈልጥ እሞ ተስፋኡ ይጠፍእ :: ንኹሉ ሰይጣን ዝገብሮ ዕዮ-ምጽናት ከነለልዮ ምእንቲ ብሓቂ ምሕረት እግዚአብሄር ኣባና ይኹን :: እስከ ግዳ ነዚ ሓቂ ንረዳእ : ተዓረስና እንተ ተጸመምናዮ : ሰይጣን ግብርታቱ ብርግጽ ክቐጽልዩ : ግናኹ ጸኒዕና እንተ ነደርናሉ : ብኡንብኡ ሓዲጉና ክሃድምዩ :: ኣሕዋተይ : ሓንሳብስከ እዚ ይረድኣና : ማለት ኩሉ እንቃወም ዘየድምዕ ኣይኮነን : የድምዕ እዩ : ብዘይካ ንስነ ምቅዋም እንተዘይገርናዮ : ሰይጣን ውን ተገዲዱ ሽርብ ኢሉ ክሃድም ክንራኦ ኢና :: ሓንቲ መዓልቲ ሰይጣን እንታይ ይገብር ከም ዘሎ እንተ ኣስተውዒልናዮ - ኩሉ ዝውጥኖ ዘበለ - ተንሲእና ብትብዓት “ ብስም የሱስ : ይነጽገካ ኣለኹ : ይቃወመካ ኣለኹ!” ኢልን ከንእውጅሉ ኢና :: ኣምላኽ ከምዚ ዝበለ ምቅዋም ምስ ሃበና : ብቐጥሳ እቲ ምቅዋምና ኣድማዒ እዩ ዝኸውን ::

ኣብ መደምደምታ : ኤፌ. 6:13 ነንብባ እሞ : ኣብኡ ጳውሎስ ከም ዝጸሓፎ : “ኩሉ ምስ ኣስለጥኩም” ምእንቲ “ደው ክትብሉስ” : ደው ክንበል ከንክእል ኣሎና : ሰይጣን ከኣ ከጽንተና ከንፈቐደሉ የብልናን :: እግዚአብሄር ኣዲንትና ክኸፍት እሞ ሰይጣን ኣብ ልዕሊ ውሉድ ኣምላኽ ዝገብሮ ዕዮ ምጽናት ክንርእ ክክኣለና : ክንጽሊ ይግብኣና :: ንሰይጣን ንምቅዋምን ኣንጻሩ ንምእዋጅን ደው ኢልና ክንቃወም ይግብኣና :: እወ ‘ብስም የሱስ ይቃወመካ ኣለኹ : ነዚ ምጽናት ይቃወሞለኹ’ እናበልና ንእውጅሉ :: ሰይጣን ኣባና ንዝገብሮ ዘበለ ምጽናት እናነጸግናዮ እንተ ተቐውምናዮ : ምድሓን ጎይታን ምንጋፍ ካብ ናይ ሰይጣን ስልቲ ምጽናትን ከንምስከር ኢና ::

እዚ ኸምዚ ዝበለ ቃል ብደም የሱስ ክሸፈን የድሊ :: እግዚአብሄር ብደም የሱስ ይሸፍነና :: ኣሜን :: ብራዘር ዎቕ ማን ኒ :: --//--



ዓምዲ አነን ቤተይን

ተራ ወለዲ ኣብ ምምሃርን ስነስርዓት

ምትሓዝን ውሉድ

“ንውሉድካ ቐጽጥኦ እም ኬዕርፈካ ፡ ንነፍስኻውን ተድላ ኪኾነካ እዩ ።” /ምዓ 29:17/ ።

እዚ ኣርእስቲ’ዚ ኣዝዩ ኣገዳሲዩ ፡ ሓደ ኻብ ዓቢ ምኽሪ ኣምላኽ ፡ ሰባት ክቐየሩ እዩ ። እግዚኣብሄር ንኣና ፡ ካብ ምስሊ ኣዳም ናብ ምስሊ ክርስቶስ ክቐይረና እዩ ዝደሊ ። ነዚ ዕዮ ክገብሩ ኽኣ ንሰባት ሓርዮ እዩ ። ሓንቲ ስጡም ሕብረት ዘለዋ ስድራ ፡ ሓንቲ ካብተን እግዚኣብሄር ንኣና ንምቐያር ዝጥቀመለን መሳርሒ እያ ። ስለዚ ስምረት ስድራ ቤት ሓደ ቅዱስ ዝኾነ ዕላማ ኣለዎ ። ኣገዳስነት ስድራ -ፋሚሊ- ብምልኣት ክርድኣና ምእንቲ ነዚ ቅዱስ ዕላማ ክንሕዝ ግድን እዩ ።

ስነ ስርዓት ስድራቤትን መንፈሳዊ ህይወትን ፡-

ቅድሚ ስነ ስርዓት ስድራ ቤትን መንፈሳዊ ህይወትን ምምሃርና ፡ ክልተ መሰረታዊ ወያኒ ሓሳባት ክንርእ ። ቀዳማይ ፡ ስነ ስርዓት ስድራ ቤትን መንፈሳዊ ህይወትን ሕደ-ነገር ኣይኮነን ። ካልኣይ ፡ እዘን “ስነስርዓት-ዲስፕሊን” ከምኡውን “መቐጻዕቲ-ዲስፕሊን” ዝብላ ቃላት ኣብ ሓድሽ ኪድን ከመይ ተጠቒሙለን ኣሎ ፡ ክርድኣና የድሊ ። እቲ መሰረታዊ ትርጉም ናይዘን ቃላት ፡ ንውሉድ ከተለማምዶ ወይ ተመሃሪ ክትገብሮ ከሎኻ ወይ ስዓቢ ካልእ ሰብ ክትገብሮ ከሎኻ ማለት እዩ ።

መጽሓፍ ቅዱስ ነዛ “ስነስርዓት” (ቐጽዓት ተባሂላ ተጠቒሳ ኣላ) እትብል ሓሳብ ብብዙሕ መገዲ ይጥቀመላ እዩ እም ፡ እንታይ ማለት ምዃና ክንምሃራ ኣለና ። ስነ ስርዓት ዝብል ሓሳብ ካብ ምዝማድ ምምሃርን- ምስትምሃርን እዩ መጸኢ ። ልክዕ ከምቲ ‘ምቐጻዕ’ ዝብል ነገር እዩ ፡ ስለዚ ስነ ስርዓት ከተትሕዝ ማለት ‘ኣለማመድ’ ማለትዩ ፡ ክትቀጽዕ ማለት ድማ ስነስርዓት ከተትሕዝ ማለትዩ ። ንደቅና ስነስርዓት ነትሕዞምዶ ኢና ፡ ንቐጽዖምዶ ኢና ፡ ነለማምዶምዶ ኢና ፡

ኣብ መጽሓፍ ቅዱስ ከም እተጠቐሰ ፡ ምቐጻዕ ሓላፍነት ወለዲ እዩ (ኤፌ.6:1-4 ፤ ምሳ:8 ፤ ምሳ6:20 ንርአ) ። ወለዲ ፡ ብፍላይ ኣቦታት ፡ ንውሉዶም ስነ ስርዓት ክትሕዙን ከምህሩን ሓላፍነቶም እዩ ። ውሉዳት ከኣ ፡ ክእዘዙን ካብ ወለዶም ከምሃሩን ኣለዎም ።

ስነ ስርዓት ሓደ ኣውንታዊ ነገር እዩ ። እዚ ስነስርዓት እንብሎ ዘሎና ምግራፍ ማለት ኣይኮነን ። ስነስርዓት ዝብሃል መስርሕ ምምሃርን- ምስትምሃርን እዩ ። ብጽሕፍን ርእሰ-ስነስርዓት ወለዲ ከኣ መሰረቱ እዩ ። እምበኣር እዘን ዝሰዕባ ሰለስተ ነጥብታት ጽሟቕ መጽሓፍ ቅዱሳዊ ኣረኣእያ ስነስርዓት (ቐጽዓት ፡ ዲስፕሊን) ንርአ ፡-

1. ስነስርዓት ከተትሕዝ ንውሉድ ክትገርፎ ማለት ኣይኮነን ፡-

ስነስርዓት ምትሓዝ ማለት ጽቡቕ ዝኾነ መስርሕ ምምሃርን- ምስትምሃርን ምምዕባል ማለት እዩ ። እዚ ማለት ፡ ንሓደ ሰብ በጽሒ (mature) ክኸውን ፡ ኣብነት ካልእ ሰብ ብምጥቃስ ፡ ክትሕግዞ ከሎኻ እዩ ።

2. ስነስርዓት ከተትሕዝ ማለት ፡ ንባዕልኻ ስነስርዓት ክትሕዝ ማለት እዩ ። ብሉጽ ስነ ስርዓት ኣትሓዞ ክትከውን ቀሊል ኣይኮነን ። ማለት ሓደ ሰብ መንነቱ ብዘየገድስ

‘ከገርፍ’ (punish) ይኸእልዩ ፡ ግናኻ ሓደ ስነስርዓት ዘለዎ ሰብ ፕራይ እዩ ስነስርዓት ክትሕዝ ዝኸእል ፡ ስነስርዓት ዘይብሎም ወለዲ ፡ ንውሉዶም ስነስርዓት ክትሕዙ ኣዝዮም እዮም ዝሸገሩ ።

ስነስርዓት እነትሕዙሉ መገድታት ምስ ዝጥሓስ ፡ መግረፍቲ ክነስዕብ ኣለና ። መጽሓፍ ቅዱስ ኣገባባት መግረፍቲ ይነግረና እዩ ። እዚ ኸኣ ኣብ መጽሓፍ ምሳሌ ይርከብ ። መጽሓፍቅዱሳዊ መግረፍቲ ተላዛቢ እዩ ፡ ፍትሓዊ እዩ ፡ ወለዲ ቅርታ ክስምዖም ከኣ ግድን እዩ ። እዚ መግረፊ ፡ ዓገብ ምባልዩ ፡ ካብቲ ዝሃሰዮ ሰናይ ዝገብሮ ይዓቢ ፡ ኣብቲ ውሉድ ሕማቕ ባህሪ ዘርእይሉ ኣይኮነን ዝፍጠር ፡ ብዝያዳ ነዚ ክንፈልጥ መጽሓፍ ምሳሌ ነጽንዓዮ ።

ስነስርዓት-ዲስፕሊን ወይ ቐጽዓት- ውሉድ ኣብ ሓደ ጥዕና ዘለዎ ስድራቤት ኣዝዩ ኣገዳሲ እዩ ። ኣብ መንፈሳዊ ህይወት እታ ስድራ ውን ኣዝዩ ኣገዳሲ ክፍሊ እዩ ። ኣብ ጎይታ ፡ ስነስርዓትን ምምሃርን ክፈላለያ ዘይከኣሉ ሓሳብት እየን ። ኣዝየን እተቐራረባ ሓሳባት እየን ፡ (ኤፌ.6:4) ። እቶም ናይ ጎይታ ዝኾኑ ወለዲ ንደቆም ቃል ኣምላኽ ዝምህርሉ ሓደ መገዲ ብመስርሕ ምምሃርን - ምስትምሃርን እዩ ።

ዘዳ6:5 ከምዚ ዝብል ትእዛዝ ይህበና ፡ ንስኻ ድማ ንእግዚኣብሄር ኣምላኽካ ብኹሉ ልብኻን ብኹሉ ነፍስኻን ብኹሉ ሓይልኻን ፍተዎ ።” ኣብ ፍቕዲ 6 ድማ ነዚ ዝድግፍ ትእዛዝ ይህበና “እዚ ኣነ ሎሚ ዝእዝዝካ ዘለኹ ቃላት ኣብ ልብኻ ይኹን” ይብል ። ኣብ ፍቕዲ 7 እንተ ረኢና ድማ ፡ እዘን ትእዛዛት ንወለዲ ከም እተጻሕፉ “ንደቅኻ ምሃርም” እንበል ይነግረና ። ስለዚ መሰረት ዘዳ6 ኣብ መንፈሳዊ ህይወት ወለዲ እዩ ዝምርኮንስ ፡ ኣብ ናቶም ፍልተት መጽሓፍ ቅዱስን ኣብ ንጎይታ ምእዛዘምን ይምርኮስ ።

ገሊኡም ወለዲ “እቲ ዝብለካ እምበር ከምቲ ዝገብር ኣይትግበር” ዝብል ኣተሓሳስባ ኣለዎም ። ተግባር ወለዲ ንሃዋሁ ስነስርዓትን መንፈሳዊ ምምሃርምን እዩ ዘዋድዶ ። እቶም ንደቆም ናብ ቤተክርስቲያን ዝሰዱ ፡ ምስኣቶም ግን ዘይከዱ ወለዲ ፡ ብተግባራቶም ኣርኣያ ክኾኑ ዘይከኣሉ

ወለዲ እዮም ። ብተመሳሳሊ ፡ እቶም ንመጽሓፍ ቅዱስ ዘይጽንዑን ጥቕስታት ዘይዝከሩን ፡ ደቆም ድማ ከምኡ ክገብሩ ፡ ኣይሕሰቡ ።

ወለዲ ፡ ንሳቶም ውን ንባዕሎም ስነስርዓት ይስትምሃሩ ከም ዘለዉ ክበርሃሎም ኣለዎ ። ወለዲ ብስነስርዓታዊ ዝምድና (ቐጽዓት) እዮም ምስ እግዚኣብሄር ዝመላለሱ (እብ12) ። ወለዲ ነዚ ኣምላኻዊ ስነስርዓት እንተ ተኣዚዞም ፡ ኣብ ልዕሊ ውሉዶም ስልጣን ዘለዎም እዮም ዝኾኑ ። ንዝገብርዎ መምዘኒታት መቐጻዕትን ብኸምኡ ብሃንደበታዊ ሓሳብ ዘይኮነስ ግናኻ ብመምዘኒ እግዚኣብሄር ክኸውን ኣለዎ ። ንሳቶም ንደቆም ምእዛዝን ሕጊ ክትሕዝዎምን ሓላፍነት ከም እተቐበሉ ክርእዩ ይግብኣም ። ንሳቶም ንዘየድሊ ሓሳባት ብጸሎት ጌሮም እናፍረሱ ፡ ንኣብነት “እቲ ቀንዲ ዕላማ ህይወት ክትዓቢ እም ዝደለኻዮ ክትገብር እዩ” ንዝብል ሓሳብ ክፍርስዎ ኣለዎም ። (ናብ 4^ይ ይቐጽል) ➔



አብ ጽሑፋት ከም እነንብብ : ንሰብ አብ ልዕሊኡ ዝገዝኦ በዓል ስልጣን ኣለዎ : (ሮሜ13:1) :: ወለዲ ሕጊ ኣልቦ ዝኾነ ኣተሓሳስባ እንተለዎም : ንደቆም ስነስርዓት ከትሕዙ ኣዝዮም ዝሸገሩ :: እቶም ንስልጣንን ኣብ ልዕሊ ካልኦት ንዘለዎም ምቁጽጻር ብግቡእ ዝጥቀሙሉ : ንርእሶም ዘግዝኡ ሰባት እዮም :: /ማቴ8:5-13/ :: ስለዚ ኩሉ ዝብልዎን ዝደልይዎ ባህሪ ደቆም ካብ መጽሓፍ ቅዱስ ክኸውን ኣለዎ ::

ሓላፍነት ወለዲ ንደቆም ምምሃር :-

ዘዳ 6:2 “ንሰኻን ወድኻን ደቂ ደቅኻን ምሉእ ዕድሜኻ ድማ ምእንቲ ኺነውሕ : እዚ ኣነ ዝእዝዘካ ዘሎኹ ኹሉ ትእዛዛቱን ሕጋጋቱን ሓሉ ::” ወለዲ ንደቆም ቅዲ ምስትምሃር ክህልዎም ኣለዎም : ኣብ ልዕሊኪ ቅዲ ምስትምሃር ወለዲ ተወሳኺ ውን ሓላፍነት ኣለዎም :: ዘዳ 6:7 “ንደቅኻ ምሃሮም” : ወለዲ ንደቆም ተኸታታሊ ምህር መጽሓፍ ቅዱስ ክምህርዎም ሓላፍነቶም እዩ :: ኣብ ምኽሪ ኣምላኽ : እቶም ወለዲ መምህራን እዮም :: “ኣቱም ኣቦታትውን : ነቶም ወሉድኩም ብናይ ጎይታ ተግሳጽን ምዕዶን ደኣ እዕብይዎም እምበር : ኣይተኾርይዎም::” (ኤፌ6:4) :: ስለዚ : ኣቦታት ንደቆም መገዲ እግዚአብሄር ክምህርዎም ይግብኦም :: ገለ ወለዲ ኣለዉ : ውህበት ምምሃር : የብልናን ዝብሉ ኣለዉ :: መጽሓፍ ቅዱስ ግና ብዛዕባ ወለዲ ንደቆም ምምሃር ምርጫ ኣይሃበን :: ወለዲ ነቲ ቃል : ክእዘዙ ኮስኑ እዩ ዘለዎም ::

ሎሚ : ኩሉ ሕብረተሰብ : ኣገዳስነት ምምሃር ንወሉዶም ተስፋ እናቐረጹ ይደልይዎ ኣለዉ :: ዝርድኡሎም ይደልዩ ኣለዉ :: ቤተክርስቲያን ቃል ኣምላኽ ከትምህር ኣዝዩ ጽቡቕ እዩ : ኣድማዒ ዝኾነ ትምህርቲ - ሰምበትን መራሕቲ መንእሰያትን ክህልዉ : ብሓቂ በረኸት እዩ :: ክንርስዎ ዘይብልና ግን : ንወሉድ ምምሃር : ቀንዲ ሓላፍነት እተቐበሉ ወለዲ እዮም ::

ወለዲ ንደቆም ብዛዕባ መጽሓፍ ቅዱስ ምስ ወሉዶም ክዘራረቡ ኣለዎም : (ዘዳ 6:7 ንርአ) :: እዚ ምዝርራብ ከኣ ጊዜ ፈሊጻን : ኣብ ጊዜ ዘይፈለኻሉን : ኣብ ቤትካ ኾፍ ኣብ ዝበልካሉን : ኣብ መገዲ ክትከይድ ከሎኻን : ኣብ ምድቃስካን ምትንሳእካን : ኣብ እተፈላለየ ጊዜን ቦታን : ንደቅኻ ብእኡ ተዛረብም ::

ኣብ ሓንቲ መጽሓፍ ቅዱሳዊት ስድራ : ዝበዝሐ ትምህርታት ጎይታ ኣብ ቤቶም እዩ ዝካየድ :: ክትምህርዎ ከሎኻ : ሓደጅ ጥቕስታት ምንባብ : ሓደጅ ጊዜ ኮፍ ምባል : ሓደጅ ጸሎት : ክኸውን የብሉን : ጽቡቕ ጌርካ ጊዜ ውሰድ : ቤተሰብ- ክርስቲያን ክትሃንጽ እንተኾንካ ጊዜ ክሓተካ ምዃኑ ኣስተውዕል :: ስሩሕ-ሓዳር የለን : ሓዳር እትሰርሖ ነገር እዩ :: ገለ ወለዲ ኣለዉ : ብፍላይ ኣቦታት - ምስ ወሉዶም ጊዜ ኣይወስዱን እዮም : ኣይወስዱን ጥራይ ዘይኮኑ - ኮስኡ ውን ኣይሓስቦምን እዮም :: ክንፈልጦ ዘለና ግና : ወሉድ ምዕባይ ማለት ቀሊል ሓላፍነት ዘይምዃኑ እዩ : ጊዜን ጉልበትን ክሓተካ እዩ : ብድሆ ዘይብሉ ሓዳር የለን :: ቆልዓ : ብፍላይ ኣብ ንኡስ ዕድሜኡ ዘይሕዝ ይመስለና እምበር : ኣብተን ቀዳምት ዓመታቱ (ካብ 2 – 8 ዕድመ) ቐልዓ እተማህር ዘበለ : ንዘመኑ ምሉእ ኣይርስዎን እዩ : “ለባም ወሉድ ተግሳጽ ኣቦኡ ይሰምዕ : መላገጺ ግና መግናሕቲ ኣይሰምዕን” /ምሳ 13:1/ :: ሓንቲ ብልጽቲ ሓሳብ ክህበኩም : ንደቅኻ ስነ ስርዓት ከተትሕዝ ማለት ንባዕልኻ ስነ ስርዓት ዝሓዝካ ኮንካ ምስኣቶም ጊዜ ምውሳድ ማለትዩ : ሸዑ ደቅኻ ካባኻ እተማህሩ ክኾኑ እዮም :: ምስ ደቅኻ ጊዜ ምውሳድ ወሳኒ እዩ ::

ኣብ ብዙሕ ስድራቤታት : እቶም ወሉዶም መዓልታዊ ሓሓደት ደቓይቕ ክመሃሩ ስለዝግደጉ : ንመንፈሳዊ ሓቂ ይነጽግዎ :: ምስትምሃር ግን ብኣስገዳድ ዘይኮነስ ከም ንቡር ቅዲ ናብራ ፋሚሊ እዩ ክኸውን ዘልዎ :: ንቐልዑ ክትምህርዎ ከሎኻ : እቲ እትምህርዎ ዘሎኻ ምህር

ይኹን ዛንታ ከም ጽንጽዋይ ጌርካ ዘይኮነስ : ሓቂ ምዃኑን ምስ ህይወት ኣተሓሕዝካን : ደጋጊምካ ምሃርም ::

ወለዲ : ንደቆም ኣርኣዩ ዝኾኑሉን ቃል ኣምላኽ ዝምህሩሉን ብዙሕ ኣጋጣሚታት እዩ ዘለዎም :: በዚ ኣጋጣሚታት ኣቢሎም እዮም ወለዲ ንደቆም ዝዛረብዎም :: ንቐል ኣምላኽ ንደቅና ከም መኸትኩቲ ማእከል ክንጥቀሙሉ የብልናን :: ግናኽ መሰረት ቅዲ-ህይወት ናብራ ፋሚሊ ክኸውን ይግባእ ::

መጠንቐቕታ ንወለዲ :-

ኤፌ 6:4 : ኣቦታት ንወሉዶም ክገርፉ ከለዉ : ዓስቡ ንምኹራይ ጥራይ ክኸውን ከም ዘይብሉ ይነግረና :: ድሕሪ ቐጽዓት : ምላሽ ወሉዳት ንጥበብ ወለዲ ዝፍትን እዩ :: ወለዲ ጥበብ ዘይብሉም እንተኾይኖም : ንወሉዳቶም ምስ ዝቐጽዑ : ነቶም ወሉዳት የኾርይዎም ጥራይ እዮም እምበር : ስነስርዓት ኣይትሕዙን እዮም :: ቐጽዓት ዘበለ ንጊዜኡ ንጓሂ እምበር : ንዳሕራይ ንሓጎስ ከም ዝኸውን ኣይመስልን እዩ : (እብ 12:11 ንርአ) :: ብቐጽዓት ንወሉድና ክጉህዩ ጥራይ እንተ ነበርናዮም : ኣይተዓወትናን :: ንደቀን ክፉእ ጸርፍን መርገምን ክጸርፉኦም ዝውዕላ ኣዴታት ሓደጅ ኣይኮናን :: “ኣቱም ኣቦታት : ሕሊናኦም ከይዓርብ : ነቶም ወሉድኩም ኣይተኾርይዎም ::” /ቆሎ 3:21/ ::

ሓላፍነት ወሉድ :-

ወሉድ ንወለዶም ክእዘዙ እዩ ዘለዎም /ኤፌ6:1/ :: ቃል ኣምላኽ ‘ወለድኹም ቅኑዓት ምስዝኾኑ ተአዝዝዎም’ ኣይበለን :: ቃል ኣምላኽ ግና ከምዚ ኢሉ “ኣቱም ወሉድ : እዚ ቐኑዕ እዩ እሞ : ንወለድኹም ብጎይታ ተአዝዝዎም” :: እዚ ኣዝዩ ኣገዳሲ ትእዛዝ እዩ : ብእኡ ክንመላለስ ከኣ ጎይታ ብጸጋኡ ይደግፈና ::

ኣብ ወሉድን ወለድን ጽቡቕ ዝምድና እንተሎ : ወሉዳት ፈቃራትን መኽበርትን እዮም ዝኾኑ :: ብሓቂ : ሓደ መዓልቲ ንወለዶም ዝጥንቐቕሎምን ዘልዕልዎምን ጊዜ ኣሎ :: (1ጢሞ 5:4-8 ንርአ) :: ነስተውዕል : ንወለድኻ ምሕላይ ምርጫ ኣይኮነን : ትእዛዝ ጎይታ እዩ :: መጽሓፍ ቅዱስ : ነቶም ንወለዶም ዘይሓልዩ ካብ ዘይኣመንቲ ዝገዱ ብምዃኖም : ኣሕሚሙ ይኹንኖም ::

መደምደምታ :-

ነዚ “ተራ ወለዲ ኣብ ምምሃርን ስነ ስርዓትን ወሉድ” ዝብል ዝረኣናዮ : ኣብ ክልተ ነጥብታት ነጠቓልሎ :-

- **ወለዲ ንወሉዶም ስነ ስርዓት ከትሕዙን ክምህሩን ሓላፍነቶም እዩ ::** (ኤፌ 6: 1 – 4 ፣ ዘዳ 6:4-9 ንርአ) :: ከምኡ ውን ክቐበልዎምን ከፍቅርዎምን ኣለዎም : (መዝ127: 3-5 ፣ ቲቶ 2:4) ::
- **ወሉድ ከኣ ንወለዲ ኣዝዮም ክእዘዙ ፣ ቃል ኣምላኽ ይነግረና እዩ እሞ : ንተአዝዝ :** (ምሳ 1:8-9) :: ክብሪ ኹሉ ንእግዚአብሄር ይኹን : ጎይታ ኣዕዚሙ ይባርኽኩም ::



ስርዓት - መስዋእት

2ዜና 3:1 “ሰሎሞን ድማ . . ኣብ ከረን ሞርያ : ቤት እግዚአብሔር ኪሰርሕ ጀመረ ።” ከረን ሞርያ : ኣብርሃም ንወዱ ይስሃቅ ከስውኣሉ ዝሓሰበሉ ቦታ እዩ : (ዘፍ 22) ። ኣብርሃም ኣብዚ ቦታ : መገዲ እግዚአብሔር መገዲ መስዋእትን ንእኡ ምሃብን ምዃኑ ዘስተውዓለሉ ቦታ እዩ ። እግዚአብሔር ቤቱ ኣብዚ ንቐጣዚ ክህነጽ ድሕሪ 1000 ዓመታት ነዛ ንቐጣ ቀደሳ ። ኣብዚ ቦታ እዩ ቤቱ (ማሕበሩ) ዝሃነጸ : ሎሚውን ከምዚ ዝበለ መንፈስን እምነት ከም ናይ ኣብርሃም ዘለዎም ሰባት-ምኽሪ ኣምላኽ ኣባታቶም ቤቱ ክሃንጽ እዩ ። ኣብ ከረን ሞርያ : ኣብርሃም : ኣምላኽ ፈታዊየይ ካብቲ ኩሉ ብሉጽ ጥሪታይ (ይስሃቅ) ኣዘዩ ይበልጸኒ : ዝበለሉ ቦታ እዩ ። ኣብርሃም ነዚ ንምርግጋጽ ንወዱ ይስሃቅ ከስውኣ ፍቓደኛ ነበረ ። እግዚአብሔር ነቶም ብኸምዚ ዝበለ ስርዓት መስዋእቲ ዝመላለሱ : ከኸብሮም እዩ ። ሎሚ በዞም ነዛ መገዲ ኣጽኒዶም ዝሓዙ ሰባት እግዚአብሔር ነታ ናይ ሓቂ ቤቱ ክሃንጽ እዩ ።

ኣብ ከረን - ጎልጎታ : የሱስ ምእንቲ ሓጢአት ዓለም ሞተ : እዚ ጥራይ ግን ኣይኮነን መልእክቱ : የሱስ ነዚ ኣምላኽ ኩሉ ዕዮኡ ዝገብረሉ ስርዓት-መስዋእቲ ከመይ ምዃኑ ኣርእያ ኾነ ። ማንም ሰብ ንእግዚአብሔር ብካልእ መገዲ ከገልግሎ ዝኸእል የልቦን ።

ክርስቶስ የሱስ ንማሕበሩ ስለ ዘፍቀራ “ብዘይ መንቅብ ቅድስትን ክብርትን ማሕበር ገይሩ ንእኡ ምእንቲ ኬቐማ ኢሉ : ርእሱ በጃኣ ሃበ ።” /ኤፌ 5:25/ ። ንማሕበር ክርስቶስ ክንሃንጽ : ከምቲ የሱስ ዘፍቀራ ብኸምኡ ዝበለ ነታ ማሕበር ከነፍቅራ ይግብእና ። ሰልድና ወይ ጊዜና ጥራይ ኣይኮናን ክንህባ ዘሎና : ዝእር ርእስና ህይወትና ክንህባ ኣለና ።

እግዚአብሔር ፍቕሩ ንሰባት ከገልጽ ከሎ : ንፍቕሩ ምስቲ ምድራዊ ብምንጽጻር - ፍቕሪ ኣደ ንኣድሽ እተወልደ ውሉዳ ምሳሌ ብምግባር ይዛረብ : (ኢስ 49:15 ንርአ) ። ኣሕዋተይ ነደ እም ንተዓዘባ : ንወሉዳ ዘለዋ ፍቕሪ ብምሉእ መንፈስን-መስዋእቲ እዩ ። ካብ ወጋሕታ ንግሆ ክሳብ ጸላም ለይቲ : ለይቲ ውን ብምልእታ ንውሉዳ ትሰዋእ ። ናይዚ ዝገበረቶ መልሱ-ዕንጋለ ትረኽቦ ምንም የብላን ። ንቓንዛን ዘይምቐእነትን ትጸር ። እግዚአብሔር ብኸምዚ እዩ ዘፍቅረና : እዚ ባህሪዚ ኸኣዩ ከካፍለና ዝደሊ ዘሎ ።

ግናኽ ኣብዛ ዓለም ካብ ዘለዋ ማሕበራት ተአማሚንካ እዚአቶምሲ ኩሎም ንኣድሕዶም ዝፋቐሩ ማሕበር እዮም ከትብሎም እትኸእል የለን ። ዝበዝሑ ኣመንቲ ፡ ነቶም ምስኣቶም ክሰማምዑ ዝኸእሉ ን ናብ ጋንታኦም ዝሓብሩን : ንኣታቶም ከመይ የፍቅርዎም ጥራይ እዮም ዝፈልጡ ። ፍቕሮም ከም ናይ ማንም ሰብ እዩ : ካብቲ መስዋእታዊ ፍቕሪ ኣደ ኣዘዩ ዝርሓቐ እዩ ። እታ ኣምላኽዊት ፍቕሪ ግና ሰንደቕ ዕላማና ክትከውን ይግባእ ። ነዚ ነገር ክንሓስብ ከሎና : ፍቕርና ከምኡ ኣይኮነን ኢልና ተአማሚንና ክንቅበሎ ጥራይ ዘይኮነስ : ፍቕርና ከምኡ ክኾነልና ክንትስፈውን ክንናፍቅን ይግብእና ።

ከምቲ ኣቐዲምና ዝበልናዮ : ኣደ ንውሉዳ : ኣብ ዙርያኣ ካልኣት እንታይ ዓይነት መስዋእቲ ይገብርሉዶ : ኣየገድሳን እዩ ። ልክዕ ከምኡ ድማ : እቲ ንማሕበር-ጎይታ ከም ውሉዱ ዝርእያ ሰብ : ኣብ ዙርያኡ ካልኣት ንማሕበር-ጎይታ እንታይ ዓይነት መስዋእቲ ይገብሩላ ኣየገድሶን እዩ ። ንዝሓለፈ ሰሊኦ ተሓጉሱ ይስውኡ

: ንኸልኣት ከኣ ከምዚ ክገብሩ ይግብእም ወይ ከምዚ ክውስኹ ይግብእም : ኣይብልን እዩ ። እቶም ንኸልኣት “ስለታ ማሕበር-ጎይታ ርእሶም ኣይስውኡንዮም ዘለዉ” ዝብሉ ኣዴታት -ማዘር- ኣይኮኑን ግናኽ ኣለይቲ (ነርስ) እዮም ። እዞም ከምዚ ዝበሉ ሰራሕተኛታት ንውሉን ሰዓታት እዮም ዝዓዩ : እታ እትቐጽል እብረ ትቐይሮም ሰራሕተኛ ኣብ ሰዓታ እንተዘይመጸኣ የዕዘምዘሙ እዮም ።

ግናኽ ኣደሲ መዓልታዊ ብእብረ ሰዓታት ኣይኮነትን እትዓይይ ። ንሳ ንዕስራን ኣርባተን ሰዓታት ብዘይ እብረ ንዓመታት ብዘይ መብረ ትዓይይ : እትኸፈሎ መሃያ ድማ የብላን ። ዋላ እቲ ውሉዳ ወዲ ዕስራ ዓመት ይኹን : ዕዮ ኣደ ኣይውዳእን እዩ ።

ኣዴታት ጥራይ እየን ንውሉደን ኩሉ መዓልቲ ጸባ ክህባ ዝኸእላ : ኣለይቲ (ነርስ) ነቶም ዝኣልይኦም ቆልዑ ጸባ ጡብ ክህባ ኣይከእላን እየን ። ብተመሳሳሊ ድማ : እቶም ከም ኣዴታት ዝኾኑ ሰባት : ንማሕበር ጎይታ ነቶም መንፈሳውያን ደቂ ዝኸውን ወርትግ ቃል ኣለዎም - ኣብ ኩሉ ኣኼባ ቃል ኣለዎም ። ብዙሓት ሽማግሌታት ማሕበር : ንሳቶም ኣለይቲ እምበር ከም ኣዴታት ስለ ዘይኮኑ ንቤተክርስቲያን ዝኸውን ቃል ኣምላኽ የብሎምን ።

ኣደ ንውሉዳ ዘድልዮ ኹሉ እኳ እንተቐረበትሉ : እትጽበዮ ደሞዝ ግን የብላን ። ማንም ቆልዓ ስለቲ ኣዲኡ ዝገበረትሉ ኣገልግሎት ማሃያ ዝኸፍላ የለን ። ከም ሓቂ : እቲ ኣደ እትገብር ኣገልግሎት ብገንዘብ እንተዝትመን : ሚልዮናት ገንዘብ ምተተመነ ።

ሕጂምበኣር እቲ ሕቶ ዝመጽኣና : መንዩ ከምቲ ኣገልግሎት ኣደ ገይሩ ንማሕበር-ጎይታ ዘገልግል ፡ ዝኾነ ክፍሊት ከይተጸበየ : ክሳብ የሱስ ዝመጽእ ካብ መዓልቲ ንመዓልቲ : ካብ ዓመት ንዓመት ዝገልግል መንዩ ፡ ካብ ዓሰርተ ሸሕ ሰብ እም ኸእ ንጎይታ ብእተመቐለ ልቢ ፡ መንፈስ መስዋእቲ ዘይብሎም ሰባት ፡ እግዚአብሔር ከምዚ ዝበለ መንፈስ ዘለዎም ሓደ ሰብ እንተረኸበ ንማሕበሩ ብእኡ ክሃንጽ ነዚ ሰብ ክጥቀመሉ እዩ ።

የሱስ ናብ ምድሪ ከምለስ ከሎ : ኣብ ቅድሚኡ ደው ክንበል ከሎና ፡ ብቲ ኣብ ምድሪ ዝነበርናዮ ህይወት ክንጥዓስ ዶኢና ፡ ወይስ ንመንግስተ ኣምላኽ እተጠቐምናሉ ጽቡቕ ህይወት ተመሊስና ክንርኢ ክከኣለና እዩ ።

ብዙሓት ግና ህይወቶም ብኸንቱነት እዮም ዘጥፍኡ ። ሓደ ዘማሪ ከምዚሉ “መዓልቲ ከይጸልመተ ንቐልትፍ ፡ ንጉዩ ኣብ ብጊዜ ፡ ድሓር ከይኸውን ኣውያትን ብኸያትን - ቀኑ ሳይመሽ ተሎ እንሩጥ በጊዜ ኃላ እንዳይሆንብኻ ዋይታና ትካዜ” ። ስለዚ ጊዜ ከይሓለፈና ኣቐዲምና ንንቃሕ ፡ መገዲ እግዚአብሔር ከኣ መገዲ መስዋእቲ ምዃኑ ክንርኢ ክከኣለና ኣዲንትና ክኸፍት ንለምና ።ጎይታ ይባርኽኩም።

“ኣነ ግና ኩሉ ጊዜ ተስፋ ኸገብር ፣ ንኹሉ ምስጋናኸውን ክውስኽሉ እየ።” መዝ 71፡14

ዊልያም ኮልጌት

ኣብ ሓዲ ቀላይ ንዙረት (ሸርሸር) ዝኹዱ ስድራ ነበሩ። እቲ ወዲ ሓሙሽተ ዓመት ዝኹውን ወደም፣ ከም ገለ ክብል ሰንከልከል ኢሉ ኣብዛ ቀላዩ ድርግም ኢሉ፣ ካብዛ ዓይኖም ስውር ይብለልኩም። ካብቶም ኣባጽሕ ኣባላት እታ ስድራ፣ ወላ ሓዲ ውን ይኹን ሕንባሰት ዝኸእል ኣይነበርምን። እቲ ቐልዓ ካን ዓቕሉ ጸቢብዎ፣ ላዕልን ታሕትን እናንሳሰየ፣ እቶም ኣባጽሕ ከኣ መሬት ልኩት ኢላቶም፣ ዝገብርዎ ጠፊእዎም፣ ብርዓድ ተዘቢሖም፣ኣብቲ ገምገም ከይኖም ዕግሽግሽ ይብሉ ነበሩ። ይዋእም ብልሃቶም ጠፊእዎም፣ ዓወንወን ይብሉ ነበሩ። እዚ ከምዚሉ ከሎ፣ ብዕድል ነቲ ኩነታት ክዕዘብ ዝጸንሐ ሓዲ ሰብኣይ መጸኡ፣ ኣብቲ ቀላይ ስር ኢሉ ኣተወ። ነቲ ልቡ መሊቀኦ ዝነበረ፣ ግና ወላ ሓንቲ ዘይተገድኦ ቐልዓ ሒዝዎ ድማ ኣብቲ ገምገም እቲ ቀላይ ወጸ። ዘይሓሰብካዮ ርኽብ ኣይመርገም ኣይምረቓ ከም ዝበሃል፣ ኣዲ እቲ ቐልዓ ብነድሪ፣ “ቆብዕ ጀኒ ኣበይ ኣላ፤” በለቶ። ከንዲ ዘኹለስኩስ ኢዲይ ተነኸስኩ ከም ዝበሃል፣ ነዚ ንወዳ ካብ ሞት ክሰርር ዝገበረ ደጊ ሰብኣይ ከንዲ ተመስግኖስ፣ እንደስመንዶስ ኣምጸኦ ቆቢዕ ወደይ ክትብልሲ፣ ኣይግብርን።

መብዛሕትኡ ግዜ፣ ኣብ ከንዲ ኣብቶም ኣምላኽ ኣብ ህይወትና ዘምጽእም ግሩማት ነገራት ምትኳር ኣብቶም ንእሽታይ ተስፋ ዘቐርጹ ዕዝምዝምን ዕሪምሪምን ዘብሉና ነተኹር። ኣብ ህይወት ብዛዕባ ንእሽቱን ከንዲ ሚዛን ቀጠፍን ዝኹኑ ዘይዕጋበታት ምምራር፣ ብግብሪ ክርእ ከሎ፣ ልክዕ ከምታ ሰበይቲ ዝበለቶ፣ “ቆቢዕ ጀኒ ኣበይ ኣላ፤” ይኹውን ኣሎ ማለትዮ።

ጳውሎስ ከምዚ ኢሉ ጽሒፉ ኣሎ፣ እዚ ምእንታኹም ብክርስቶስ የሱስ ፍቓድ ኣምላኽ እዩ እሞ፣ ብኹሉ ኣመስግኑ። (1 ተሰ 5፡18) ስለ ኹሉ ኣብ መገድና ዝመጸና ነገራት፣ ዘይመመስገንቲ ወይ ዘይመማሰውቲ ከንኹውን ንኸእል ንኹውን፣ ኣብ ኹሉ-ነገር ግና፣ ምስጋናና ክንህብ ወይ ከነዕርግ ንኸእል ኢና። ምናልባሽ፣ ካብ ስራሕ ምስ ተባረርናን ብሸቕለት-አልቦነት ምስ ተላተምናን፣ ወይ ውን ጥዕናና ምስ ተረመሰን፣ ናብራ ምስ ቀጠነናን ዘይነማሰው ከንኹውን ንኸእል ንኹውን። ግዳ፣ ስለቶም ኩላቶም ኣምላኽ ኣብ ህይወትና ዘምጽእም ሰናይት ነገራትን፣ ስለቶም ብሕጂ ዘምጽእምን ሞሳ ክንመልሰሉ ይግባእ።

ዊልያም ኮልጌት ኣብ ዓዲ እንግሊዝ ብ1783 ተወልደ ። ኣቦኡ ኮልጌት ሮበርት ይብሃል ። ኣዲኡ ድማ ሳራ ።

ኣቦኡ ኣብ ዓዲ እንግሊዝ ሓረስታይ ነበረ ። ብዘይካዚ ውን ፖለትከኛ ነበረ ። ምስቶም ንሓርነት ኣሜሪካ ዝቃለሱ ዝነበሩ ኣዝዩ ይተሓባበር ስለዝነበረ ኸኣ ኣብ 1798 እቲ መንግስቲ ስለ እተጸብኦ ፣ ናብ ሕቡራት መንግስታት ኣሜሪካ ስድራኡ ሒዙ ተሰደ ። ካብ 1804 ኣትሒዙ ኸኣ ኣብ ኒውዮርክ ክቐመጥ ጀመረ ። ኮልጌት ሮበርት ምስ ሓዲ ራልፍ ማሄር እተባህለ ሰብኣይ ተሓባቢሩ ሳሙናን ሸምዓን ክሰርሑ ተሰማምዑ ። ወዱ ዊልያም ድማ ነዞም ክልተ ሰብኡት ይሕግዞም ነበረ ። ስምምዕ እዞም ክልተ ሰብኡት ንክልተ ዓመት ቀጸለ ። ብድሕሪኡ ግን ሮበርት ኮልጌት ናብ ማሕረስ ክምለስ ወሰነ ። ወዱ ዊልያም ኮልጌት ግን ነቲ ስራሕ ናይ ሳሙና ከማዕብሎ እምበር ክሓድጎ ከም ዘይብሉ ወሰነ ።



ዊልያም ኮልጌት ፡ ኣዝዩ ንእሽቶ ወዲ እኳ እንተ ነበረ ፡ ነቲ ትካል

ሳሙና ቀጸሎ ፡ ኣብ ፈለማ ኣይተዓወተን ፡ ንሱ ግን ተስፋ ኣይቆረጸን ።

ዓርኩ ንዊልያም ኮልጌት ከምዚሉ መኸሮ “ነቲ ቕኑዕ ሒዝካ ከም ዘለኻ ርግጽኻ ኹን ፡ ኣይትጠራጠር ፡ ብእኡ ኸኣ ክትዕወት ኢኻ” በሎ ። ሓዲ መራሒ መርከብ ድማ “ኣብ ኒውዮርክ ሓዲ ሰብ ፡ ሰራሒ ብሉጽ ሳሙና ክኸውንዩ ፡ ንሰኻ ክትከውን ትኸእል ኢኻ ።” በሎ ። እዚ ሰብኣይ ወሲኹ “ሰናይ ዝገብር ሰብ ኩን ፡ ልብኻ ውን ንክርስቶስ ሃብ ፡ ንእግዚኣብሄር ኩሉቲ ናቱ ሃቦ ፡ ብሉጽ ሳሙና ስራሕ ፡ ገንዘብ ብምልኣት ሃብ” በሎ ።

ዊልያም ካብ ታሪኽ ብሉይ ቢዳን ፡ መብጽዓ ያእቆብ አንበባ ።

ያእቆብ ንቤቱ ሓዲጉ ምስ ወጸ “እግዚአብሄር ምሳይ እንተ ኾነ ፡ ኣብዛ ዝኾዳ ዘለኹ መገደይ ከኣ እንተ ሓለወኒ ፡ ዝበልዎ እንጌራን ዝኾደኖ ኸዳንን ድማ እንተ ሃበኒ ፡ ናብ ቤት ኣቦይውን ብደሓን እንተ ተመለስኩ ፡ ሽዑ እግዚአብሄር ኣምላኽይ ይኸውን ። እዚ ሓወልቲ ገይረ ኣቐመዮ ዘሎኹ እምኒ ኸኣ ቤት ኣምላኽ ኪኸውን እዩ ። ካብ እትህበኒ ዘበለ ኹሉ ድማ ዕሽር ክህበካ እዩ ።”

(ዘፍ 28:20-22) ።
ዊልያም በዚ ዝተደረኸ ካብ ዝረኸበ ዘበለ ገንዘብ ዕሽር ይህብ ነበረ ፡ ሓንቲ ቐርሺ እንተረኺቡ ዕሽር ካብኣ ይህብ ነበረ ። ኣምላኽ እናባረኹ ምስ ከደ ፡ ዕሽሩ ናብ ዕስራ ሚእታዊት ኣደየበ ፡ ቀጺሉ ሓምሳ ሚእታዊት ገበሮ ፡ ጎይታ ድማ መሊሱ ባረኹ ። (ሚል 3:10) ።

እዚ መብጽዓ ያእቆብ ንዊልያም ኣዝዩ ረትዖ ። ከምኡ ዝበለ መብጽዓ ድማ ኣብ ቅድሚ ኣምላኽ ተመጸዐ ። ኣብ ህይወቱ ቀዳማይ ንእግዚአብሄር ክሰርዖ ወሰነ ። ካብ ኣትዋቱ ኹሉ ፡ ዕሽር ንእግዚአብሄር ክህብ መብጽዓ ኣተወ ።

ዊልያም ኣብ 21 ዕድሜኡ ፡ ኣብ ሓደ ፋብሪካ ሽምዓ ሰራሕ ጀመረ ። ኣብኡ ኸኣ ብዙሕ ብዛዕባ ትካል-ሳሙና ምስራሕ ተማህረ ። ኣብቲ ፋብሪካ ንክልተ ዓመት ሰርሐ ፡ ብድሕሪኡ ግን እታ ፋብሪካ ተዓጽወት ፡ ዊልያም ግን ደጊሙ ነታ ፋብሪካ ከሓድሳ ድለው ኮነ ።

ዊልያም ኮልጌት ምስታ ፋብሪካ ኮይኑ ዕውት ዕዮ ክሰርሕ ጀመረ ። ኣብ ሽዱሽተ ዓመት ነቲ ፍርያት ሓደ ኬሚካል ቀመም ብምውሳኽ ነቲ ትካል ስሙ ከብ ኣበሎ ። እታ ፋብሪካ እተፍርዮ ዝነበረት ናይ ከዳን ሳሙና ጥራይ ነበረ ፡ ዊልያም ግን ሳሙና-ኢድ ፡ ሳሙና-ሰብነት ፡ ሳሙና-ጭሕሚ ፡ ሳሙና-ስኒ ዝብሃል ሳሙናታት ኣተኣታተወ ።

እዛ ናይ ዊልያም ኮልጌት ፋብሪካ እናዓበየት ኸደት ፡ ቤተሰቡ ውን ከምኡ ። ኣብ 1811 ፡ ምስ ሓንቲ ሜሪ ጂልበርት ትብሃል ተመርዓወ እሞ ፡ ንሳቶም 11 ደቂ ወለዱ ። ኣስማቶም ድማ መጽሓፍ ቅዱሳዊ ነበረ ። ኣብ

ቤተክርስቲያን ድማ ንጡፋት ተሳተፍቲ ነበሩ ፡ ናይ ቤተሰብ ኣምልኽ ውን ነበሮም ፡ መጽሓፍ ቅዱስ ድማ ሓቢሮም ዘምብብሉ ፍሉይ ጊዜ ነበሮም ። ኣብ ቤቱ መስተ ኣይፍለጥን ነበረ ፡ ንሱ መስተ ኣይሰትን ነበረ ።

ዊልያም ኮልጌት ኣብ ቤተክርስቲያን ብድያቁን-ኮልጌት ይፍለጥ ነበረ ። ንሚስዮናውያንን ንቤተክርስቲያንን ንትምህርቲ ክርስትናን ብዙሕ ሓገዝ ገንዘብ ይገብር ነበረ ። ኣዝዩ ብዙሕ ገንዘብ ንእተፈላለዩ ድርጅት ትምህርቲ ይውፊ ነበረ ፡ ብዘይካዚ

ንምዲሰን ኮሌጅ ፡ ኣብ ኒውዮርክ ንዝርከብ ሃሚልተን ኮሌጅ ይሕግዘን ነበረ ። ሎሚ እዛ ሃሚልተን ኮሌጅ ንኽብሩ ተባሂሉ “ኮልጌት ዩኒቨርሲቲ” ተባሂለ ትጽዋዕ ኣለ

። ብተወሳኺ ፡ እቲ ብሓቕ ሳሙና ሰኒ ፡ ንኽብሩ ተባሂሉ

ብስሙ “ኮልጌት” እናተባህለ ይጽዋዕ ኣሎ ።

ብዘይካዚ ፡ ዊልያም ኮልጌት ኣብ መጽሓፍ ቅዱስ ብዙሕ ዝግደስ ኣማኒ ነበረ ። ብፍላይ ኣብ ምትርጓሙን ምሕታሙን ምዝርጋሑን ብኢ ኣስተዋጽኦ ነበሮ ። ኣብ 1816 ፡ ንማሕበር መጽሓፍ ቅዱስ ኣመሪካ ዓቢ ሓገዙ ኣበርከተ ። ድሒሩ ፡ ምምስራት ማሕበር መጽሓፍ ቅዱስ ኣሜሪካን ናይ ካልኣት ሃገራትን ኣብኡ ብርከት ሓገዙ ኣይተፈልየን ።

እዚ ብሉጽ ኣገልጋሊ ጎይታ ፡ ንጉስ ሳሙና ፡ ኣብ መጋቢት 1857 ፡ ናብ ጎይታ ከደ ፡ ጽልዋኡ ቀጸሊ ምሳና እዩ ። ስሙ ኸኣ ኣብ ብዘሎ ፍርያት ዓበይቲ ዕዳጋታት ዓለም ተለጢፉን ተዋዓዊዑን ይነብር ኣሎ ። ታሪኹ ንዘንብቡ ፡ ሎሚ ውን ንጎይታ ብሓይሊ ንምግልግል ደራኺ ታሪኽ-ዓወት ኣለዎ ። --/--

ኣርእስትታት ጸሎት

- 1.ሰለታ ኣብ ምድርና ዘለ ማሕበር-ቤተክርስቲያን ንጸሊ ፡ ምሕረት ክገብረልና ንነሳሕ ፡ ዝነበረና ሰላም ፡ ፍቕሪ ፡ ሓይሊ ፡ ሓድነት ፡ እዚ ምርኮ ክምለሰና ብትሕትና ገጽ እግዚአብሄር ንድለ ።
- 2.ዘመን ካሕሳ ፡ ዘመን ሰላም ፡ ዘመን ወንጌል ፡ ዘመን መዝሙር ክመልሰልና ብብኽያት ገጽ እግዚአብሄር ንድለ ።
- 3.ምሕረተኛ ብምዃኑ ፡ ከም ዝምሕረናን ዝፍውሰናን ኣሚንና ፡ ወዲ ዳዊት ምሓረና ፡ እናበልና ፡ ተምበርኪኽና ገጽ እግዚአብሄር ንድለ ።
- 4.ስለ መንእሰያት ንምህለል ፡ ዝኸሰርናዮም ብሉጹጽ መንእሰያትናን ኣጉባዝናን ክምለሱና ፡ ካልኣት ድማ ንኣሸቱ ኣገልግልቲ ክወሃቡና ፡ ገጽ እግዚአብሄር ንድለ ።
- 5.ኣብዚ ጸልማት ጊዜ እግዚአብሄር ብርሃኑን ሓቁን ክሰደልና ፡ ገጽ እግዚአብሄር ንድለ ።
- 6.ትዕቢትና ክስበር ፡ ምሕረት ምግባር ኣብዩ ዝተረረ ልብና ክስበር ፡ ደንገጽትን ለዋሃትን ክንከውን ፡ ጥርዓን ድኻ እንሰምዕ ክንከውን ፡ ገጽ እግዚአብሄር ንድለ ።
- 7.ሓደ ጸላኢና ሰይጣን እዩ እሞ ፡ ሰይጣን ዝሃነጸ ማሕበር ሰይጣን ኣብ ምድርና ፡ ብስም የሱስ ንቃወሞ ።
- 8.እግዚአብሄር ናይ በረኽት ህዝቢ ክገብረና ፡ መንፈስካ ብብዝሒ ንደሊ ኣሎን ንበሎ ።
- 9.እወ ብበረኽት ኢዱ ክትንክፈና እሞ ፡ ንብዙሓት እነጸጉ ብሩካት ክንከውን ባርኽና፡ምድርና ባርካ፡ንህዝብና ባርኩ፡ንዝሰጉና ባርኩም፡ነበሎ ።
- 10.ስለ ኹሉ ኹነታትና ንጎይታና የሱስ ምስጋና ነቐርብ ። ብሩካት ኩኑ ።

**ነዚ ጽሑፍ ካልኣት ኣንቢቦም ክባረኹሉ
፤ ንሓደ ሰብ ኮፒ ጌርኩም
ከተመሓላልፍዎ ንምሕጸነኩም ።**